



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

ក្រុមប្រឹក្សាធម្មនុញ្ញ

សំណុំរឿង

លេខ : ១៥៥/០១៨/២០០៨

ចុះថ្ងៃទី ១៦ ខែ សីហា ឆ្នាំ២០០៨

សេចក្តីសម្រេច

លេខ : ១០៤/០០៩/២០០៨ កបធ.ច

ចុះថ្ងៃទី ២៨ ខែ សីហា ឆ្នាំ២០០៨

ក្រុមប្រឹក្សាធម្មនុញ្ញ

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រមលេខ ជស/រកម/០៤៩៨/០៦ ចុះថ្ងៃទី ០៨ ខែ មេសា ឆ្នាំ១៩៩៨ ប្រកាសឱ្យប្រើច្បាប់ស្តីពីការរៀបចំ និង ការប្រព្រឹត្តទៅនៃក្រុមប្រឹក្សាធម្មនុញ្ញ
- បានឃើញព្រះរាជក្រមលេខ នស/រកម/០១០៧/០០៥ ចុះថ្ងៃទី ៣១ ខែ មករា ឆ្នាំ២០០៧ ប្រកាសឱ្យប្រើច្បាប់ស្តីពីវិសោធនកម្មច្បាប់ស្តីពីការរៀបចំ និង ការប្រព្រឹត្តទៅនៃក្រុមប្រឹក្សាធម្មនុញ្ញ
- បានឃើញព្រះរាជក្រមលេខ នស/រកម/១២៩៧/០៦ ចុះថ្ងៃទី ២៦ ខែ ធ្នូ ឆ្នាំ១៩៩៧ ប្រកាសឱ្យប្រើច្បាប់ស្តីពីការបោះឆ្នោតជ្រើសតាំងតំណាងរាស្ត្រ
- បានឃើញព្រះរាជក្រមលេខ នស/រកម/០៩០២/០១៧ ចុះថ្ងៃទី ១៧ ខែ កញ្ញា ឆ្នាំ២០០២ ប្រកាសឱ្យប្រើច្បាប់ស្តីពីវិសោធនកម្មច្បាប់ស្តីពីការបោះឆ្នោតជ្រើសតាំងតំណាងរាស្ត្រ
- បានឃើញព្រះរាជក្រមលេខ នស/រកម/០៦០៦/០១៩ ចុះថ្ងៃទី ២៧ ខែ មិថុនា ឆ្នាំ២០០៦ ប្រកាសឱ្យប្រើច្បាប់ស្តីពីវិសោធនកម្មមាត្រា ១៣៥ នៃច្បាប់ស្តីពីការបោះឆ្នោតជ្រើសតាំងតំណាងរាស្ត្រ
- បានឃើញព្រះរាជក្រមលេខ នស/រកម/០១០៧/០០៦ ចុះថ្ងៃទី ៣១ ខែ មករា ឆ្នាំ២០០៧ ប្រកាសឱ្យប្រើច្បាប់ស្តីពីវិសោធនកម្មច្បាប់ស្តីពីការបោះឆ្នោតជ្រើសតាំងតំណាងរាស្ត្រ

- បានឃើញសេចក្តីសម្រេចលេខ ៥៩១/០៨ គ.ជ.ប.ស.ស.រ ចុះថ្ងៃទី ១២ ខែ សីហា ឆ្នាំ២០០៨ របស់ គណៈកម្មាធិការជាតិរៀបចំការបោះឆ្នោត
- បានឃើញពាក្យបណ្តឹង ចុះថ្ងៃទី ១៦ ខែ សីហា ឆ្នាំ២០០៨ របស់លោក ញឹក វណ្ណារ៉ា តំណាងគណបក្ស សិទ្ធិមនុស្ស ប្តឹងជំទាស់លទ្ធផលបណ្តោះអាសន្ននៃការបោះឆ្នោតជ្រើសតាំងតំណាងរាស្ត្រអាណត្តិទី៤ ដោយគណៈកម្មាធិការជាតិរៀបចំការបោះឆ្នោត បំប្លែងបញ្ជីឈ្មោះបោះឆ្នោត ដោយបន្ថែមឈ្មោះស្នូន ច្រើននាក់ក្នុងបញ្ជីបោះឆ្នោតតាមការិយាល័យនីមួយៗ
- បានឃើញលិខិតផ្ទេរសិទ្ធិលេខ ២១១៦/០៨ គ.ស.ម ចុះថ្ងៃទី ១៤ ខែ សីហា ឆ្នាំ២០០៨ របស់ឯកឧត្តម កឹម សុខា ប្រធានគណបក្សសិទ្ធិមនុស្ស ផ្ទេរសិទ្ធិជូនលោក ញឹក វណ្ណារ៉ា ឱ្យធ្វើជាតំណាងក្នុងការដាក់ពាក្យ បណ្តឹងទៅក្រុមប្រឹក្សាធម្មនុញ្ញទៅតាមនីតិវិធីច្បាប់
- បានឃើញលិខិតឧទ្ទេសនាមរបស់គណៈកម្មាធិការជាតិរៀបចំការបោះឆ្នោត លេខ ១០០៣/០៨ គ.ជ.ប ចុះថ្ងៃទី ២២ ខែ សីហា ឆ្នាំ២០០៨
- បានឃើញកំណត់ហេតុឆ្លើយបំភ្លឺរបស់លោក ញឹក វណ្ណារ៉ា កាលពីថ្ងៃទី ២០ ខែ សីហា ឆ្នាំ២០០៨
- បានឃើញកំណត់ហេតុឆ្លើយបំភ្លឺរបស់តំណាងគណៈកម្មាធិការជាតិរៀបចំការបោះឆ្នោត កាលពីថ្ងៃទី ២១ ខែ សីហា ឆ្នាំ២០០៨ ។

ក្រោយពីបានស្តាប់របាយការណ៍របស់សមាជិករាយការណ៍

ក្រោយពីបានស្តាប់ចម្លើយរបស់គូភាគី

ក្រោយពីបានពិភាក្សាត្រឹមត្រូវតាមច្បាប់ហើយ

- យល់ឃើញថា ពាក្យបណ្តឹងចុះថ្ងៃទី ១៦ ខែ សីហា ឆ្នាំ២០០៨ របស់លោក ញឹក វណ្ណារ៉ា តំណាងគណបក្ស សិទ្ធិមនុស្ស បានដាក់នៅក្រុមប្រឹក្សាធម្មនុញ្ញ ដែលអគ្គលេខាធិការដ្ឋានក្រុមប្រឹក្សាធម្មនុញ្ញ បានទទួលនៅ ថ្ងៃទី ១៦ ខែ សីហា ឆ្នាំ ២០០៨ វេលាម៉ោង ៩ និង ២៥ នាទី ជាបណ្តឹងស្ថិតក្នុងអំឡុងពេល ៧២ ម៉ោង បន្ទាប់ពីបានទទួលសេចក្តីសម្រេចរបស់គណៈកម្មាធិការជាតិរៀបចំការបោះឆ្នោតលេខ ៥៩១/០៨គ.ជ.ប. ស.ស.រ ចុះថ្ងៃទី ១២ ខែ សីហា ឆ្នាំ ២០០៨ ។ អនុលោមតាមមាត្រា ១១៥ថ្មី មាត្រា ១១៧ថ្មី នៃច្បាប់ ស្តីពីការបោះឆ្នោតជ្រើសតាំងតំណាងរាស្ត្រ និង ចំណុចទី២ នៃមាត្រា ២៧ថ្មី នៃច្បាប់ស្តីពីការរៀបចំ និង ការប្រព្រឹត្តទៅនៃក្រុមប្រឹក្សាធម្មនុញ្ញ ក្រុមប្រឹក្សាធម្មនុញ្ញអាចទទួលបណ្តឹងរបស់លោក ញឹក វណ្ណារ៉ា យកមកពិនិត្យបាន
- យល់ឃើញថា ក្នុងកម្មវត្ថុនៃបណ្តឹងចុះថ្ងៃទី ១៦ ខែ សីហា ឆ្នាំ ២០០៨ លោក ញឹក វណ្ណារ៉ា តំណាង គណបក្សសិទ្ធិមនុស្ស ប្តឹងជំទាស់លទ្ធផលបណ្តោះអាសន្ននៃការបោះឆ្នោតជ្រើសតាំងតំណាងរាស្ត្រអាណត្តិ ទី៤ ដោយ គ.ជ.ប.បំប្លែងបញ្ជីឈ្មោះបោះឆ្នោត ដោយបន្ថែមឈ្មោះស្នូនច្រើននាក់ក្នុងបញ្ជីបោះឆ្នោតតាម

ការិយាល័យនីមួយៗ

- យល់ឃើញថា លោក ញឹក វណ្ណារ៉ា បានបញ្ជាក់ក្នុងពាក្យបណ្តឹងខាងលើនេះ ថាកាលពីថ្ងៃទី ១១ ខែ សីហា ឆ្នាំ២០០៨ លោក " បានដាក់ពាក្យបណ្តឹងចំនួន ៣ ច្បាប់ទៅ គ.ជ.ប. ដោយសំណូមពរឱ្យ គ.ជ.ប. រៀបចំ ការបោះឆ្នោតនៅទូទាំងប្រទេសឡើងវិញ ។ ផ្ទុយទៅវិញ គ.ជ.ប. បានបដិសេធអ្នកប្តឹងថា ពុំបានផ្តល់ ភស្តុតាងបញ្ជាក់ពីភាពមិនប្រក្រតីដូចមានចែងក្នុងមាត្រា ១១៤ នៃច្បាប់ស្តីពីការបោះឆ្នោតជ្រើសតាំង តំណាងរាស្ត្រ និង ច្បាប់ស្តីពីវិសោធនកម្មនៃច្បាប់នេះ ដើម្បីឱ្យ គ.ជ.ប. យកមកពិនិត្យ និង ពិចារណាបាន ឡើយ ។ "

- យល់ឃើញថា នៅពេលឆ្លើយបំភ្លឺចំពោះមុខក្រុមទី៣ នៃក្រុមប្រឹក្សាធម្មនុញ្ញ លោក ញឹក វណ្ណារ៉ា បាន ឆ្លើយថា " ភាពមិនប្រក្រតីមានច្រើនណាស់ រាប់មិនអស់ទេ ប៉ុន្តែពេលនេះ ខ្ញុំប្តឹងពីបញ្ជីបោះឆ្នោត ចំពោះ រឿងផ្សេងទៀត ខ្ញុំប្តឹងដាច់ដោយឡែក ដើម្បីជៀសវាងកុំឱ្យមានភាពរញ្ជួយច្រើន ។ ក្នុងបណ្តឹង ខ្ញុំបាន បញ្ជាក់ច្បាស់ថា បញ្ជីបោះឆ្នោតដែល គ.ជ.ប. បំប៉ែនដែលមានឈ្មោះស្នូនជាច្រើននាក់តាមការិយាល័យ នីមួយៗ ខ្ញុំប្តឹងតែភាពមិនប្រក្រតីលើបញ្ជីបោះឆ្នោតទេ "

- យល់ឃើញថា នៅពេលសវនាការជំនុំជម្រះជាសាធារណៈ លោក ញឹក វណ្ណារ៉ា បានឆ្លើយថា មិនមានអ្វី បន្ថែមលើពាក្យបណ្តឹងទៀតទេ ប៉ុន្តែលោកបានលើកជាសំណូមពរឱ្យមានការកែសម្រួលឱ្យមានភាព សុក្រិត ។ ការប្តឹងនេះមិនមែនដើម្បីចង់ឈ្នះចាញ់ទេ គឺដើម្បីការពារកុំឱ្យថ្ងៃក្រោយមានករណីដូចនេះត ទៅទៀត

- យល់ឃើញថា នៅពេលឆ្លើយបំភ្លឺចំពោះមុខក្រុមទី៣ នៃក្រុមប្រឹក្សាធម្មនុញ្ញ ឯកឧត្តម ឯម សូផាត តំណាង គ.ជ.ប.បានឆ្លើយថា " លោក ញឹក វណ្ណារ៉ា ប្តឹងអំពីលទ្ធផលបោះឆ្នោតបណ្តោះអាសន្ននៃការ បោះឆ្នោតជ្រើសតាំងតំណាងរាស្ត្រអាណត្តិទី៤ ប៉ុន្តែលោកបង្ហាញតែអំពីបញ្ជីបោះឆ្នោតទៅវិញ ដែលត្រូវ ធ្វើការតវ៉ានៅពេលបិទផ្សាយបញ្ជីបោះឆ្នោតដំបូង ។ គ.ជ.ប. បានពិនិត្យសម្រេចលើបណ្តឹងនេះ ដោយ យល់ឃើញថា បើលោកប្តឹងពីលទ្ធផលបណ្តោះអាសន្ន ឬមួយផ្នែកនៃលទ្ធផលបណ្តោះអាសន្ន គឺលោកមាន រយៈពេល ៧២ ម៉ោង ដោយបញ្ជាក់ពីភាពមិនប្រក្រតីដូចមានចែងក្នុងមាត្រា ១១៤ នៃច្បាប់ស្តីពីការ បោះឆ្នោតជ្រើសតាំងតំណាងរាស្ត្រ ។ ដោយសារលោកមិនមានភស្តុតាងបញ្ជាក់អំពីភាពមិនប្រក្រតីបញ្ជាក់ អំពីការបោះឆ្នោត អំពីការរាប់សន្លឹកឆ្នោត និង បូកសរុបលទ្ធផលនៃការរាប់សន្លឹកឆ្នោតនេះហើយ ទើប គ.ជ.ប. បដិសេធបណ្តឹងរបស់លោក ។ គ.ជ.ប ផ្អែកលើមាត្រា ១១៥ថ្មី នៃច្បាប់ស្តីពីការបោះឆ្នោតជ្រើស តាំងតំណាងរាស្ត្រ គ.ជ.ប.បានចេញសេចក្តីសម្រេចបដិសេធបណ្តឹង ព្រោះគ្មានភស្តុតាងបញ្ជាក់ច្បាស់លាស់ ពីមូលហេតុ ។ " ម្យ៉ាងទៀត ឯកឧត្តម ឯម សូផាត បានបញ្ជាក់ថា " មុនឱ្យសុពលភាពបញ្ជីបោះឆ្នោត មានបណ្តឹងតិចតួចណាស់ទាក់ទងនឹងការដែលមានឈ្មោះស្នូន ឬ លុបឈ្មោះ ហើយបណ្តឹងនេះបាន

ដោះស្រាយដោយ គ.ជ.ប. និង ក្រុមប្រឹក្សាធម្មនុញ្ញរួចរាល់អស់ហើយ ។ បញ្ជីដែលលោក ញឹក វណ្ណារ៉ា បានយកមកសំអាងនោះ ជាបញ្ជីផ្លូវការដែល គ.ជ.ប. បានផ្តល់សុពលភាពរួចហើយ កាលពីថ្ងៃទី ២៩ ខែ កុម្ភៈ ឆ្នាំ ២០០៨ ”

- យល់ឃើញថា នៅពេលសវនាការជំនុំជម្រះជាសាធារណៈ ឯកឧត្តម ឯម សុផាត បានឆ្លើយបំភ្លឺ មានខ្លឹមសារប្រហាក់ប្រហែលគ្នានឹងខ្លឹមសារដែលបានឆ្លើយបំភ្លឺនៅមុខក្រុមទី៣ នៃក្រុមប្រឹក្សាធម្មនុញ្ញដែរ
- យល់ឃើញថា សេចក្តីសម្រេចលេខ ៥៩១/០៨ គ.ជ.ប.ស.ស.រ ចុះថ្ងៃទី ១២ ខែ សីហា ឆ្នាំ២០០៨ របស់គណៈកម្មាធិការជាតិរៀបចំការបោះឆ្នោត ពិតជាមានមូលហេតុគ្រប់គ្រាន់ និងធ្វើឡើងតាមទម្រង់ និងគតិច្បាប់ ។

សម្រេច
ចំពោះមុខគុភារី

- មាត្រា ១.** ទទួលពាក្យបណ្តឹងរបស់លោក ញឹក វណ្ណារ៉ា ជាដើមបណ្តឹងតំណាងឱ្យគណបក្សសិទ្ធិមនុស្ស ទុកជាត្រឹមត្រូវតាមទម្រង់ច្បាប់ ប៉ុន្តែបដិសេធចោលដោយខុសនឹងគតិច្បាប់ ។
- មាត្រា ២.** តម្កល់សេចក្តីសម្រេចរបស់គណៈកម្មាធិការជាតិរៀបចំការបោះឆ្នោត លេខ ៥៩១/០៨ គ.ជ.ប.ស.ស.រ ចុះថ្ងៃទី ១២ ខែ សីហា ឆ្នាំ២០០៨ ទុកជាបានការពេញទាំងមូល ។
- មាត្រា ៣.** សេចក្តីសម្រេចនេះ ប្រកាសនាសវនាការជាសាធារណៈ នៅរាជធានីភ្នំពេញថ្ងៃទី ២៨ ខែ សីហា ឆ្នាំ២០០៨ ជាសេចក្តីសម្រេចស្ថាពរ បិទផ្លូវតវ៉ា ហើយមានអានុភាពអនុវត្តទៅលើអំណាចទាំងអស់ដែលមានចែងក្នុងរដ្ឋធម្មនុញ្ញ និង ត្រូវចុះផ្សាយក្នុងរាជកិច្ច ។

រាជធានីភ្នំពេញ ថ្ងៃទី ២៨ ខែ សីហា ឆ្នាំ២០០៨
១. ក្រុមប្រឹក្សាធម្មនុញ្ញ និង ២. ក្រុមប្រឹក្សាជំនុំជម្រះ
ប្រធាន
ឯក សំរុល